

# టాకీ తీసి చూడండి!

శ్రీ కొడవటిగంటి కుటుంబరావు

ఇక ఈ దిక్కుమాలిన టాకీ లైనులోకి ఎన్నటికీ అడుగుపెట్టను. వాళ్లు “ప్రభావతీ ప్రద్యుమ్నం” నామూలంగా చెడిపోయిందని వాళ్లు దేశమంతా చాటుతున్నారు. వాళ్లు చాటకపోయినా అటువంటి టాకీలో వేలు పెట్టిన తరవాత న న్నెవరు చేరనిస్తారు మళ్ళీ?

కాని ఆ దిక్కుమాలిన టాకీ అట్లా కావటానికి నేనే కారణ మంటే మాత్రం నేను సహించలేను. నా తెలివితేటలలో విశ్వాసం ఉన్న వాళ్లూ నా స్నేహితులూ నన్ను చూడగానే పెట్టే మొహాలు చూస్తే నాకు ఆత్మహత్య చేసుకో బుద్ధి పుడుతున్నది. నేను జరిగిందంతా చెప్పేస్తాను. నాకు శక్తి లేదు కాని నేను పనిచేసిన కంపెనీ డైరెక్టర్ల నందరినీ ‘దిష్టి బామ్మలల్ల వేళ్లాడగట్టి’ ‘తలా తోకా తెలియకుండా టాకీలు తీస్తామని బయలుదేరిన వారందరికీ ఈగతే పడుతుంది’ అని చాటింతామని ఉంది.

మాకంపెనీలో భాగస్తులలో ఒక్కణ్ణి కూడా నేను స్వయంగా ఎరగను. అందులో ఇద్దరు కంపెనీ తరపున బాడుగకు తీసుకున్న మోటారుకారులో మా ఇంటికి వచ్చారు. వాళ్లు వెంట మా సూర్యనారాయణ కూడా ఉన్నాడు. వాడి కా కంపెనీతో ఏమి సంబంధమో, వాడి సలహా కంపెనీవారు ఎట్లా ఆమోదించారో, ఆఖరుకు వారికి వాడికి ఎట్లా తెలిపిందో— ఇవేవీ నా కీ నాటికీ తెలియవు. ఆ కంపెనీవారు నన్ను

ప్రొడక్షను మేనేజరుగా బుక్కు చెయ్యటానికి నిమిత్తమాత్రుడుగా వాడు రంగం మీదికి వచ్చి ఆపని కాగానే బయటికి వెళ్లి తన స్నేహితు గుమాస్తాగిరిలో నిమగ్న డైపోయి నాడు.

నా దగ్గిరికి వచ్చిన పెద్ద లిద్దరూ నా దరిద్రస్థితి చూచారు. నేను చవుకగా వస్తానని తెలుసుకున్నారు. వారికి నే నేం చేస్తానో, చెయ్యగలనో, చెయ్యాలో తెలియదు. నన్ను ప్రొడక్షను మేనేజరుగా పెట్టుకోండిని నేనే చెప్పాను. వారు నా అనుభవం అడిగారు; నాకు తెలియవలసిన అవసరం లేని విషయాలను గురించి కూడా ప్రశ్నించారు. ప్రతివిషయాన్ని గురించి కొంతకొంత మాట్లాడగల శక్తి భగవంతు డిచ్చి ఉండటంవల్ల వాళ్ల కేవేవో సమాధానాలు చెప్పాను. వాళ్లు నన్ను అనేక విషయాలను గురించి సలహాలు కూడా అడిగారు; అవి కూడా ఇచ్చాను. వాళ్లు నా మాటలు సంపూర్ణంగా అర్థం చేసుకుని వాటితో తృప్తిపడటం కనిపించారు. ఒక్క డబ్బు ఖర్చు పెట్టడం విషయంలోనే నేను ఆ ఇద్దరిలోనూ ఒకరికి కోపం తెప్పించాను.

నేను మరేమీ అనలేదు; ‘ఈ లైనులో అనుభవం లేనివారు సామాన్యంగా దుర్వ్యయం చేస్తారు. ఒక్కొక్కరకం ఖర్చు అవసరమైనదల్లా కనిపించినా గిట్టదు; ఒక్కొక్కదానికి ఎంత ఖర్చు చేస్తే అంతకు పదింతలు

ప్రతిఫలం ఉంటుంది. అది తెలుసుకుని ఖర్చు చేస్తే వృధావ్యయం చాలా తగ్గించుకోవచ్చు' అన్నాను. ఆమాటమీద ఒకాయన కొంచెం అతిశయంగా, "మనం అటువంటి కక్కుర్తిపడ నవసరం లేదు లెండి! లక్ష రూపాయలు అవుతవనే అంచనా వేశాం!" అన్నాడు.

ఈ విషయంలోనే కాదు, నేను మాట్లాడినదాని కంతా వారు ఆమోదం కనబరచి నప్పడల్లా నే నన్నది వారి తలకు ఏమాత్రమూ ఎక్క లేదని క్రమంగా తెలుసుకున్నాను.

చక్కని సాంఘిక సమస్య తీసుకుని కథ రాయించమన్నాను. కథాగ్రూ తయారు చేసుకుని నటులను బుక్కు చెయ్యమన్నాను. లేకపోతే చాలా ఇబ్బంది పడిపోమా అన్నారు!

ఆఖరుకు "ప్రభావతీప్రద్యమ్నం" నిశ్చయం చేశారు. నిశ్చయం చెయ్యట మేమిటి నటులను బుక్కు చెయ్యటమేమిటి? ప్రభావతి వేషానికి ఆరుగురు ఆడవాళ్లను బుక్కు చేశారు. ఆరుగురికీ అడ్వాన్సు లిచ్చి పిలిపించి రిహార్సలు ప్రారంభించారు. రిహార్సల్సంటే మరేమీ లేదు, హాస్యోనిస్తును కుదిర్చి సంగీతం అభ్యాసం చెయ్యటం. ఆహాస్యోనిస్తుకు బాషల్ల లక్ష్మీకాంతయ్యగారికీ ర్తన లన్నీ వచ్చును. ఇంతమంది ప్రభావతులూ ఆ ఒక్క ప్రద్యమ్నం మీద పడ్డారు. అందుకని అతన్ని వెళ్ల గొట్టి మరొక హాస్యోనిస్తును పిలిచారు. బుక్కు యిన ఆడవాళ్లకు ఏహాస్యోనిస్తుయినా ఒకీ తేనని నేను కంపెనీవారికి చెప్పాను. కాని నామాట ఎవరికీ అర్థం కాలేదు. కవిని తెచ్చి

కథ రాయించేలోపల ముగ్గురు హాస్యోనిస్తులయినారు.

ఆకవి నేను పుట్టకపూర్వం ప్రసిద్ధుడైన నాటకకర్త అని చెప్పారు. ఆయనదగ్గర అచ్చు పడని ప్రభావతీప్రద్యమ్నం నాటకం ఉందిట. దానినమస్తహక్కులూ మా కంపెనీవారు నిపుణతతో బేరమాడి ఎనిమిదివందలరూపాయలకు కారుచౌకగా పుచ్చేసుకున్నారు. వేరే డబ్బు పుచ్చుకోకుండా ఆకవి ఆనాట కానికి 'అనుబంధాలు' రాయటానికి ఒప్పకోవటంవల్ల కంపెనీకి మరింత కలిసివచ్చింది!

ఆనాటకంలో పద్యాలూ అనుబంధాలూ కలిసి నూటఇరవైరెం డయినై. అందులో పది అంకాలు; ఇరవైమూడురంగాలు.

ఈటాకీలో పాల్గొనటానికి బుక్కుయిన నటీనటసముదాయం మొత్తం నలభై ఇద్దరు. ఇదికాక వంటవాళ్లూ పనివాళ్లూ ఇంకో పది మంది. ఈ బాషతులో వచ్చిన ఒకవ్యక్తిని గురించి ఒక్కముక్క చెబుతాను. అత నెవరో ఎవరికీ తెలియదు. అతను మాలాడ్జికి (తాత్కాలికంగా కంపెనీవారు ఉన్న ఊళ్లో ఏర్పరచు కున్న రికాణాకు) రావటం నే నెరుగుదును. ఎవరు కావాలని అడిగితే "గోపాలస్వామి తో కొంచెం మాట్లాడాలి పిలుస్తారా?" అన్నాడు.

గోపాలస్వామి ఎవరో ఎవరికీ తెలియదు. "నువ్వే పిలుచుకో!" అని వాడికి సమాధానం చెప్పారు. ఆతంవత వాడు నలుగురితో పాటు లాడ్జిలో అటూ ఇటూ అర్జంటు పని ఉన్నట్టు తిరగసాగాడు. వాడు లాడ్జిలో అడుగుపెట్టిన అరగంటలో ఆడవాళ్లంతా తలా ఒక పని వాడి కంటగట్టారు.

ఆతరవాత హాడి కందనూ పని చెప్పారు. వాడు పని రలాయించటం ప్రారంభించేటప్పటికి పదిరోజులు గడిచింది. వాణ్ణి నిలవదీసి “నువ్వెవరు? నిన్నెవరిక్కడ పని చెయ్యమన్నారు?” అని అడిగేటప్పటికి వాడికి కంపెనీవారు నెలజీతం బాకీ ఉన్నారు. ఆ జీతం ఇంత అనిమాత్రం వాడికే తెలియదు.

అయితే దేదో అయిపోయింది, ఉన్న వాణ్ణి ఉండని మృన్నారు కంపెనీవారు. ఇంత డబ్బుఖర్చుపెట్టి చిత్రంతీస్తూ నెలకు పదిహేను రూపాయల దగ్గర వెనకాడటం నామర్దాగా తోచింది వారికి. నాచెవిలో రహస్యంగా ఒక భాగస్తుడు చాలా దూరాలలో చన చేసి అన్నాడు, “ఇప్పుడు మనం వీణ్ణి వెళ్ల గొడితే వాడు మనం తీసే టాకీని గురించి ఏకేస్తాడు!” అని.

స్తూడియో మాట్లాడటానికి అయిదు గురుభాగస్తులు వెళ్లారు బాంబాయికి. అక్కడ ఒకడినహాయం తీసుకున్నారు. వాడు స్టూడియోవారి దగ్గరనించి ఖచ్చితంగా వెయ్యి రూపాయలకమిషను మావాళ్లకళ్ల ఎదటే కొట్టేసి మేం తియ్యబాయ్యే చిత్రాన్ని పుత్ర పాత్రాభివృద్ధిగా దీవించి తనదారిన తాను చక్కా వెళ్లాడు. అనుకున్న స్టూడియోలద్దె లోసగం అడ్వాన్సు పారేసి, టెక్నిషియనుల చేతుల్లో, ఎందుకైనా మంచిదని తలా ఒక నూరురూపాయల పచ్చకాగితమూ పెట్టి దిగ్వి జయంచేసిన మోహాలతో ఇంటికి తిరిగి వచ్చారు మావాళ్లు.

మేము బాంబాయి ప్రయాణమయ్యే వరకు మాకయినఖర్చు ఇరవైఅయిదువేలు కూడా లేదు!

నేను ప్రొడక్షనుమేనేజరు కావటంవల్ల భోజనాదిసౌకర్యాలన్నీ చూడటంపనిమీద నే నుండిపోయినాను.

మాడైరెక్టరును మేం బాంబాయిలోనే బుక్కుచేసేసుకున్నాం. అతను తెలుగు వాడే. బి. ఏ తప్పి తండ్రి చావగొడతాడనే భయంతో తల్లిసగలు కొన్ని చేతపట్టుకుని బాంబాయి పారిపోయివచ్చాడుట. బాంబాయిలో అయిదారు నెలలు జలసాగా గడిపాడు. హొటలుకు నెలా పదిహేను రోజులకు బాకీ పడితే, వాళ్లు అతనిబట్టల పెట్టె తొక్కిపెట్టి డబ్బు తీసుకు వచ్చి పెట్టె పట్టుకు పొమ్మన్నారు. ఆస్థితిలో మాముతా వచ్చి దిగినట్టు తెలిసింది అతనికి; నేరుగావచ్చేసి మాలాడ్జిలో ఒకపూట మకాం పెట్టి ముందు కవిగారితో స్నేహంచేశాడు. కవిగారు, దొరికాడే చాలునని, తాను రాసిన పద్యాలన్నీ అతనికి వినిపించాడు. మాఅతిథి ఆపద్యాలకు అట్టే పరవశుడైపోయినాడు; ఆ పారవశ్యానికి కవిగారు పరవశుడైపోయి మన కింతకంటే మంచిడైరెక్టరు దొరకడని ఖచ్చితంగా చెప్పాడు. డైరెక్టరున్నప్రాణికి మూడువేలకు తక్కువ ఎట్లా ఇస్తారు కనకా? పైగా అతనికి బాంబాయిలో ఉన్నస్టూడియోలపేర్లు, వాటిని పరిపాలిస్తున్నవారి పేర్లు, నటులపేర్లు, వారి జీతాలూ సమస్తమూ తెలుసును! ఇంకో డైరెక్టరుకు మాత్రం ఆవిషయాలనుగురించి అంతకంటే ఏం తెలుస్తుందీ?

మాడైరెక్టరు అడ్వాన్సు తీసుకొని పనిలో ప్రవేశిస్తూనే తనకు మరొక ప్రభావతి కావాలన్నారు. ఆయన వెంట నన్ను తోడిచ్చి ఆంధ్రదేశం పంపారు ప్రభావతిని

మల్లా బుక్కు చెయ్యటానికి. దిగిన గడప ఎక్కకుండా మే మిద్దరమూ అయిదువందల ఇళ్లయినా తిరిగాం. ఆఖరుకు చూపులకు బాగా ఉండే పిల్లను చూసి మా డైరెక్టరు బుక్కు చేశాడు. ఆపిల్లపేరు మాణిక్యం. దానికి 'పూర్వానుభవం' లేదు. ఫరవాలే దన్నాడు డైరెక్టరు. అది కంట్రాక్టు కాగితం మీద 'మణికం రాలు' అని రాసింది. మా డైరెక్టరుగారు 'మా'కు దీర్ఘమూ, 'కా'కు క్యావడీ స్వయంగా తగిలించి 'రాలు' అనే పదం వాడుక భాషే. ననే నెపంమీద అల్లాగే ఉండనిచ్చారు.

కుమారి మాణిక్యాదేవినీ దాని తల్లినీ వెంట బెట్టుకుని బాంబాయి వచ్చాం. దారి లో మా డైరెక్టరుగారు నాతో లోపాయ కారిగా అన్నాడు:

“డైరెక్టర్లు హిరోయిన్ భుజాలమీద చెయ్యి వెయ్యటమూ, పక్కన కూర్చో బెట్టుకోవటమూ ధర్మం— విధి— ఆచారం. అది చూసి తెలియనివాళ్లు ఏడుస్తారు!” అని.

నే నట్లా ఏడిచేవాణ్ణి కానని చెప్పాను. అధర్మంగానే ఆడవాళ్లమీద చెయ్యి వేసే జబ్బు నాకు చాలాకాలమై ఉందని కూడా చెప్పాను.

డైరెక్టరుగారు నావంక పెద్దకళ్లు చేసి చూసి, “కొంపతీసి మనలాడ్జిలో అటు వంటి వేవీ చెయ్యకండి! చాలా లొల్లి అయి పోతుంది” అన్నారు. ఆతరవాత అసందర్భంగా, “మణిమాత్రం, బోగందయినప్పటికీ అందరినీ మీద చెయ్యివెయ్యనివ్వదు!” అని కూడా అన్నారు.

“కంపెనీ డైరెక్టరుతప్ప రేమో?” అన్నాను. డైరెక్టరుగుండెలో పిడుగుపడింది.

మణికి తల్లికి వేరే లాడ్జి ఏర్పాటుచేయించాడు డైరెక్టరు. మేము బాంబాయి చేరే లోపల ఆక్లాజు చేర్చబడ్డది మాణిక్యాలదేవి కంట్రాక్టులో!

ఈమేళం నాకు కొంత తెలుసునని తెలిసి మా డైరెక్టరుగారు నన్ను తనకు అసిస్టెంటుగా వేసుకున్నారు. ఆనాటినించీ నా సిగరెట్ల ఖర్చు, సినిమాలఖర్చు ఆయనే పెట్టుకోసాగాడు.

మా డైరెక్టరుగారి కేమీ తెలియదని మా కంపెనీవారికి తెలియటానికి రెండునెలలు పట్టింది. ఆ రెండునెలల మింజుమలే మేము షూట్ చేసిన ఫిలిము నంబర్లతో సహా అయిదువేల అడుగులకు పైబడ్డది!

స్తూడియో యజమానే మామీద కనికరించి, “మీ డైరెక్టరు ఎందుకూ పనికి రాడు. మీ అసిస్టెంటు డైరెక్టరును అడ్డం పెట్టుకుని పని కానివ్వండి. మా టెక్నీషియనులు చాతనయిన సహాయం చేస్తారు!” అని చెప్పినతరవాత మా కంపెనీవారికి కొంచెం నిద్రమత్తు వదిలింది.

నేను వెనకటి వందరూపాయల జీతం మీదనే డైరెక్టరు పదవిస్వీకరించాను. ఆనాటినించీ నేను పచ్చివెలగకాయలాగా అందరి గొంతులకూ అడ్డుపడ్డాను; నా గొంతుకూ అడ్డుపడింది మణి.

నన్ను డైరెక్టరు చెయ్యటం నటుల కెవరికీ ఇష్టంలేదు. నేను నాధర్మం నిర్వర్తించటం వారికి అవమానంచెయ్యటంగా

తోచింది. నేను సెట్టింగుమీద డైరెక్టును ఇస్తుంటే ఒకానొకనటుడు చాలా ఎగతాళిగా, “అయ్యా, ఒక్కరోజులో మేము డైరెక్టురు కాలేజిపోయినప్పటికీ, మాకూ స్టేజిమీద పదిహేనుసంవత్సరాల అనుభవం ఉందండీ!” అన్నాడు. కామెరామాన్ ముందుకు వచ్చినాతో, “ఆ జంతువు ఏమిటి లెక్క రిస్తాడు సరిగా నిలబడడేం?” అన్నాడు హిందీలో. ఆ జంతువు నాతో అన్నముక్క అతనికి తర్జుమా చేసి చెప్పాను. “వెధవను బూటు తీసుకుని బయటికి తగులు! “అన్నాడు కామెరామాన్. సాటిఆంధ్రుణ్ణి వైవా డట్లా అంటుంటే నాకు కష్టమేవేసింది.

నామీద చాలా రిపోర్టులు వెళ్లివై మా ప్రొఫ్రయిటర్లకి. వారు నన్ను పిలిచి, “అయ్యా మీకు నటులజోలి దేనికి? మీ డైరెక్టు నేదో మీరు చూసుకోండి! అని సవినయంగా చెప్పారు.

ఇక మణివిషయం. నేను డైరెక్టురుగా వ్యవహరించినంత కాలమూ నా స్వార్థం ఏమీ చూసుకోలే దనటానికి మణికంటే మంచి ఉదాహరణ ఇవ్వలేను.

మాటాకీలో నటించటానికి వచ్చిన మూకలోకల్లా మంచిదీ, నన్ను గురించి అసహ్యంగా మాట్లాడనిదీ అది ఒకతే. కాని అందరిలోకీ అసమర్థురాలుకూడా అదే— అది వేస్తున్న వేషాన్ని బట్టి చూస్తే. నన్ను నానామాటలూ అన్నవారిసీ, అవమానించినవారిసీ, నన్ను పడగొట్టటానికి సర్వ కష్టాలూ పడ్డవాళ్లనీ క్షమించాను - మణిని క్షమించలేదు. మణిమంచితనానికి ముప్పాతిక మూడువీసాలు కారణం అది విడిగా, వేరే లాజ్జిలో ఉండటం కావచ్చు. కాని అది అందరూ

ఉన్న లాజ్జిలోనే ఉండి, అందరితోపాటు నన్ను తూలనాడితే అందుకు నేను దాని మీద వేరే పగ సాధించి ఉండేవాణ్ణి కాను.

నేను మణితో మొదటినుంచీ చెబుతూనే వచ్చాను— “నువ్వు కథానాయికవు. ఈటాకి పాడయినా బాగయినా నీమీదే ఉంది- ఈ స్థితిలో మిగిలిన అందరికన్నా ను వెక్కువ శ్రమపడాలి” అని.

నిజానికి మణి శ్రమపడ్డది. కాని నాకు కావలసిన ఫలితం మాత్రం కనిపించలేదు. దాని చేత మాటలు సరిగా చెప్పించటానికీ, సరిగా సంగీతం పాడించటానికీ రోజుకు పదహారు గంటలు రిహార్సలు చేయించాను. దానికోసం ఘాటింగు ఆపించాను. ఆ రిహార్సలుకోసం మని రాత్రీపగలూ అక్కడే పడిఉండి, అక్కడే భోంచేసి, అక్కడే నిద్రపోయినాను. నా ప్రాణం ఎట్లా విసికిపోయిందో, ఒక్కొక్కముక్క దానిచేత చెప్పించ లేకపోతుంటే నానరాలు పెటపెటా ఎట్లా తెగిపోయినయ్యో, ఓర్పు చచ్చి దానిమీద ఎట్లా ఎగిరిపడ్డానో, ఆఖరుకు నేనంటే దానికి ఎంత సింహస్వప్న మయిందో ఎవరు విచారించారూ?

“ఇంకేం ఘాటింగు? మా డైరెక్టురు మణిని తగులుకున్నాడు!” అని ప్రారంభించారు మా నటీనటులు. ఇట్లా అంటున్నారని నాకు తెలుసును. కాని నేను లెక్కచెయ్యలేదు.

మణిని బాధ పెట్టటంలో నిజానికి అర్థం లేదు. అది అన్యాయం. మొదటినుంచీ ఆ టాకీలో కలిగిన వంకర లన్నీ మణిచేత సరిచేయించటానికి ప్రయత్నం చేస్తున్నానని నాకు తెలుసు. టాకీమీద లాభం వస్తే నాకు దమ్మిడీ రాదు. కాని టాకీ

బాగుపడాలనే యావ తప్ప నాకు మరొకటి లేదు. నన్నట్లా సృష్టించాడు దేవుడు.

కాని నా అంతరాత్మ నాకు చెబు తూనే ఉంది, కళ్లాలు వదిలేసి టాకీని దాని తోవన దాన్ని పోనిమ్మని. ఆ ప్రబోధం నాకు చాలింది కాదు. అంతకంటే మంచి ప్రబోధం నాకు మణి కలిగించింది.

ఒకనాడు పగలల్లా మణిచేత వెట్టిచాకిరి చేయించాను. అక్కడే భోంచేసి రెండు గంటలు దానికి విశ్రాంతి ఇచ్చి మళ్ళీ రాత్రి తొమ్మిదింటినించీ రిహార్సలు ఎత్తుకున్నాను. అర్ధరాత్రి వదకొండుగంట లయింది. మణి తల్లి మాతో విసికి నిద్రకువడ్డది. నాకూ శరీర మంతా యంత్రంలో వెట్టి ఒత్తినట్టున్నది.

అకస్మాత్తుగా మణిచేతులో ఉన్న కాగితాలు పక్కన వెట్టి, రెండుచేతులూ ఎత్తి జోడించి,

“నన్నెందుకీవిధంగా చంపుతారు? నాకీపని చేత కాదు. నన్నింటికి పోనివ్వండి! నన్ను బుక్కు-చెయ్యమని నేను మీ వెంటపడలేదు. మీరే నన్ను వెతుక్కుంటావచ్చారు....

“నేను నిజంగా అంత మందమతిని కాను. మీ రెదురుగా పులిమాదిరిగా కూర్చుంటే నేను బెదిరిపోతున్నాను. నేను ఒంటరిగా ఉన్నప్పుడు ఈ మాటలే ఇంతకంటే బాగా అనుకోగలను.

“మీ రింతకూరంగా ఉంటారని నే నెర గను. ఈ డైరెక్టరుపని తీసుకునేవరకూ ఈ లాజిలో మీరే మంచివా రనుకున్నాను. నా అదృష్టమోవమో, మీరు అందరినీ మించిపోయినారు!” అని బొటబొటా కన్నీరుకార్చి ఏడవసాగింది. నా కాక్షణంలో దాన్ని చూస్తే అపరిమితమైన జాలివేసింది.

పాపం! అది ఎన్నడూ ఇటువంటి శ్రమపడి ఎరగదు. తల్లిఎంత గారాబంగా పెంచిందో, దానికి అక్షరజ్ఞానంకూడా సరిగా లేదు.

నేను మృదువుగా, “నాప్రాణంకూడా విసిగిపోయింది, మణీ! ఇక ఈటాకీ గొడవ ఎత్తను. ఇది ఇవాళ ఉంటుంది, రేపు పోతుంది. అంతకంటే శాశ్వతమయిన విషయం ఏమంటే, నువ్వాడదానివీ, నేను మగ వాణ్ణి. ఆసంగతి ఈ పదిహేనురోజుల్లోనూ, ఒక్క క్షణమైనా నాకు జ్ఞాపకం రాలేదు. ఆబడితెలు నాకు ఆసంగతి స్పష్టంగా అర్థమయేటట్టు చెబుతూనే ఉన్నా, నా మట్టి బుర్ర కెక్కలేదు. ఇకముందు ఆమాట మరిచిపోను... ఆదీపం ఆర్చేసి ఇట్లా వచ్చి కూర్చో! కబుర్లు చెప్ప!” అన్నాను.

\* \* \* \*

మా ప్రాధ్యునర్లు ఎంతసేపు నన్ను దెప్పినా నేను మాణిక్యాన్ని తగులుకుపోయినానని, అందువల్ల వాళ్లకు కలిగిన మేలు, నేను చేసిన ఏమంచిపనివల్లకలగలేదు. నన్ను చూస్తే భయం పోయి, నాదగ్గర చనువు దొరికిన తరవాత మణి నాకు కావలసినట్టు నటించ గలిగింది. ప్రభావతీప్రద్యమ్నం దిక్కు దివాణమూ లేకుండా పోయిందంటే దానికి తగిన కారణాలు వేలసంఖ్యలో ఉన్నై. మాణిక్యం ఏమీ చెడలేదు. ఆ దరిద్రపు చిత్రంలో దాన్ని చూసి అది పనికివస్తుందని కనుకోగలిగిన పెద్దమనుష్యులు అప్పుడే దాన్ని మరొక టాకీలోకి బుక్కు చేశారు. రే పీపాటికి అది మరొక ఆంధ్రతార అయి కూర్చుంటుంది.

ఎటు వచ్చి అకారణంగా ఎందుకూ కాకుండా పోయిం దెవరంటే — నేనే.